

ओडीओपी ने चीनी उत्पादों को किया बाहर : सीएम

योगी बोले, आज गर्व से लोग खुद को यूपी का बताते हैं

अमर उजाला ब्यूरो

लखनऊ। मुख्यमंत्री योगी आदित्यनाथ ने कहा कि पहले पर्व और त्योहारों के दौरान चीन के सामान से बाजार भरे रहते थे। आज लोग ओडीओपी उत्पाद गिफ्ट में दे रहे हैं। ओडीओपी ने चीनी उत्पादों को बाजार से बाहर कर दिया है।

यहां अवध शिल्पग्राम में बुधवार को आयोजित यूपी दिवस समारोह में सीएम ने कहा कि प्रदेश का सातवां स्थापना दिवस हमारे लिए बहुत महत्वपूर्ण है, क्योंकि सप्तपुरियों में से एक अयोध्यापुरी में श्रीराम 500 वर्षों के लंबे वनवास को तोड़ते हुए स्वयं अपने धाम में विराजमान हुए हैं। सीएम ने कहा कि 2017 के पहले प्रदेश में वेतन देने के लाले थे। प्रदेश के सामने पहचान का संकट था। यहां का युवा अपनी पहचान छिपाने को मजबूर था। 2017 के बाद प्रदेश में सुरक्षा का एक बेहतर वातावरण बना। आज परिणाम हमारे सामने है। आज प्रदेश के नौजवान, उद्यमी व व्यापारी गर्व से खुद को यूपी का बताते हैं।



लखनऊ शहीद पथ स्थित अवध शिल्पग्राम में आयोजित उत्तर प्रदेश दिवस समारोह में लगी प्रदर्शनी को देखते मुख्यमंत्री योगी आदित्यनाथ। -संवाद

पुरस्कारों से किया सम्मानित

इस अवसर पर राज्य सूक्ष्म, लघु और मध्यम उद्यम पुरस्कार, विशिष्ट हस्तशिल्प प्रादेशिक पुरस्कार, संत कबीर राज्य हथकरघा पुरस्कार, उग्र संस्कृति उत्सव के विजेता और पर्यटन पुरस्कार के तहत कई लोगों को पुरस्कृत किया। विश्वकर्मा श्रम सम्मान के अंतर्गत टूलकिट और ओडीओपी टूलकिट का भी वितरण किया। कार्यक्रम में 'एक भारत-श्रेष्ठ भारत' के अंतर्गत गुजरात, जम्मू-कश्मीर, मध्य प्रदेश, हरियाणा, सिक्किम एवं गोवा के कलाकारों द्वारा लोक नृत्य प्रस्तुत किया गया। बुंदेलखंड, अवध, पूर्वांचल एवं ब्रज क्षेत्र के कलाकारों ने राम पर लोक गायन प्रस्तुत किया। कार्यक्रम में वित्त मंत्री सुरेश खन्ना, पर्यटन मंत्री जयवीर सिंह, एमएसएमई मंत्री राकेश सचान, परिवहन मंत्री दयाशंकर सिंह, महापौर सुषमा खर्कवाल आदि मौजूद थीं।